



محدث فتویٰ
ISLAMIC RESEARCH COUNCIL

السلام علیکم ورحمۃ اللہ وبرکاتہ

لیسٹر سے ابرار صاحب لکھتے ہیں کہ امام عبدالرزاق کی کتاب مصنف عبدالرزاق کی جو روایت پیش کی جاتی ہے کہ اللہ نے سب سے پہلے میرے نور کو پیدا کیا یہ صحیح ہے؟ اور حضور ﷺ نے یہ دعا کی تھی کہ "واجعل لی نوراً" کہ اللہ مجھے نور ہی بنا دے۔ اور پھر قرآن کی یہ آیت بھی **قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ۱۵ ... سورة المائدة** بھی حضور کے نور ہونے کی دلیل ہے۔ ایک مولوی صاحب یہ دلائل دیتے ہیں۔ آپ کی کیا رائے ہے؟

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ

الحمد للہ، والصلاة والسلام علی رسول اللہ، أما بعد

جس آدمی نے نور کے ثبوت میں جو روایت تحریر کر ہے اس میں اس بات کو بیان کر کے اپنی دلیل کو مضبوط بنانے کی کوشش کی ہے کہ امام عبدالرزاق کی کتاب میں یہ روایت ہے اور یہ امام موصوف امام بخاری اور امام مسلم کے اسناد میں سے ہیں۔ اس میں کوئی شک نہیں کہ امام عبدالرزاق کا مقام ائمہ دین میں بڑا اونچا ہے لیکن سوال یہ ہے کہ جو روایت ان کی طرف منسوب کی جاتی ہے وہ ثابت بھی ہے یا نہیں اور پھر امام موصوف نے خود اس روایت کے بارے میں کیا کوئی وضاحت کی ہے؟ ہمارے نزدیک یہ روایت غیر ثابت ہے کہ حضور ﷺ نے حضرت جابر سے کہا کہ اے جابر اللہ نے تمام اشیاء سے قبل تیرے نبی کے نور کو اپنے نور سے پیدا فرمایا۔

اول اس لئے کہ جتنے لوگ یہ روایت پیش کرتے ہیں وہ اس کی سند پیش نہیں کرتے اور علم حدیث کے ساتھ تھوڑا سا تعلق رکھنے والا بھی یہ جانتا ہے کہ بغیر سند کے کوئی روایت چلنے لگتا ہی بڑا امام کیوں نہ پیش کرے اسے قبول (۱) نہیں کیا جائے گا۔ خاص طور پر ایک اختلافی موضوع میں تو ٹھوس اور ثقہ راویوں کی بات ہی قبولیت و ترجیح کا درجہ حاصل کرے گی اور یہ مسند چونکہ عقیدے سے تعلق رکھتا ہے اس لئے یہاں ایسی بے سند روایت کا سہارا نہیں لیا جاسکتا۔

دوم یہ کہ جو آدمی یہ روایت پیش کرتا ہے اور حوالہ امام عبدالرزاق کی کتاب مصنف کا دیتا ہے اسے چاہئے کہ سند کا حوالہ دے اور بتائے کہ یہ روایت سند سمیت مصنف عبدالرزاق کی کونسی جگہ کون سے باب اور کس صفحے پر (۲) ہے۔ اس کے بعد ہم اس روایت کی سند کا جائزہ لے سکتے ہیں۔ ہمیں تلاش کے باوجود یہ روایت سند کے ساتھ کسی جگہ نہیں مل سکی۔ جو لوگ یہ روایت پیش کرتے ہیں ان کی ذمہ داری ہے کہ اس کا مکمل حوالہ پیش کریں بلکہ ہو سکے تو اس کی فوٹو اسٹیٹ ہمیں بھیج دیں تاکہ ہم بھی اس کی سند ملاحظہ کریں۔

تیسری بات یہ ہے کہ جامع ترمذی (باب القدر) اور حدیث کی کتابوں میں صحیح سند کے ساتھ یہ روایت ہم پیش کر سکتے ہیں کہ رسول اللہ ﷺ نے فرمایا **«اول ما خلق اللہ القلم»** (جامع الترمذی مترجم ج ۱۰۱۰ باب القدر) (۳) **«لا تسلموا علی اهل القدر ص ۴۲»** کہ اللہ تعالیٰ نے سب سے پہلے قلم کو پیدا کیا اب ایک طرف یہ صحیح حدیث ہے۔ اس کے مقابلے میں ایک بے سند روایت کو کیسے تسلیم کیا جاسکتا ہے۔ کیا نعوذ باللہ رسول اللہ ﷺ و متفاد چیزوں کو بیان کر سکتے ہیں؟

دوسری حدیث میں یہ ٹکڑا پیش کیا گیا ہے کہ حضور ﷺ نے دعا فرمائی کہ واجعل لی نوراً ترجمہ یہ کیا گیا ہے کہ اے اللہ مجھے نور ہی بنا دے۔ (۴)

پہلی بات یہ ہے کہ ترجمہ بالکل غلط کیا گیا اور جس آدمی نے یہ ترجمہ کیا ہے یا تو وہ جاہل ہے اور یا اس نے جان بوجھ کر بددیانتی سے کام لیا ہے اور معمولی عربی جملے والا بھی "لی" کا ترجمہ کر سکتا ہے "لی" کا معنی ہوتا ہے میرے لئے اور پورا ترجمہ ہوگا "اے اللہ میرے لئے نور (روشنی) پیدا فرما دے یا نور کر دے" یعنی آپ ﷺ نور "روشنی اور ہدایت اللہ کی بارگاہ سے طلب کر رہے ہیں جیسا کہ متعدد مقامات پر وہ دعائیں آتی ہیں جو آپ کیا کرتے تھے کہ **«اللهم اغفر لی»** "اے اللہ مجھے بخش دے۔" **«اللهم اهدنی»** "اے اللہ مجھے ہدایت دے دے۔"

اسی طرح یہاں فرمایا اے اللہ میرے لئے نور کر دے۔

دوسری بات یہ ہے کہ اگر یہ تسلیم بھی کر لیا جائے کہ حضور ﷺ نے نوبینے کی دعا کی اور اللہ نے وہ دعا قبول کر کے آپ کو نور بنا دیا تو پھر یہ سوال پیدا ہوتا ہے کہ اس دعا سے پہلے آپ کیا تھے؟ اور اگر اس دعا کے بعد اللہ نے آپ کو نور بنا دیا تھا تو پھر یہ عقل کے اندھے جو دوسری (اوپر والی) حدیث پیش کرتے ہیں کہ اللہ نے سب سے پہلے پیدا ہی آپ کے نور کو کیا تھا۔ اس حدیث کی حیثیت کیا ہے کیونکہ خود ہی یہ لکھ دیا کہ دعا کے بعد آپ نور ہوئے کیونکہ اللہ نے آپ کی دعا قبول کر لی۔ اس کا مطلب یہ ہے کہ پہلے تو آپ نور نہیں تھے اور یہ روایت غلط ہے کہ سب سے پہلے میرا نور پیدا کیا۔

جہاں تک قرآن کی اس آیت کے سلسلے میں مفسرین کے اقوال کا تعلق ہے کہ **«قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ»** (المائدہ: ۱۵) اس سے مراد حضور اکرم ﷺ ہیں تو اس امر میں تو کسی کا بھی اختلاف نہیں کہ آپ کی ذات (۵) اقدس کفر "ظلم" "جالت وگمراہی کے لئے نور تھی اور اس نور سے ہر قسم کے اندھیرے پر چھٹ گئے اور ان کی جگہ ایمان اور ہدایت کی روشنی نے لے لی۔ لیکن قرآن میں ایک بھی ایسی آیت نہیں جس سے یہ ثابت ہو کہ آپ اللہ کے نور میں سے نور ہیں۔ اگر صرف نور کے لفظ سے یہ ثابت ہوتا ہے کہ آپ ﷺ نور من اللہ ہیں تو پھر سورہ اعراف کی آیت نمبر ۳۶ میں قرآن کو بھی نور کہا گیا سورہ مائدہ کی آیت نمبر ۱۶ میں تورات کی اصلی تعلیمات کو نور کہا گیا۔ سورہ توبہ کی آیت نمبر ۳۲ میں دین اسلام کو نور کہا گیا۔ تو قرآنی آیات میں متعدد مقامات پر لفظ نور آیا ہے۔ وہ قرآن "دین اسلام" "سچائی اور ہدایت کے لئے استعمال کیا گیا اور اس طرح صاحب رسالت و صاحب قرآن ﷺ کے لئے بھی نور کا لفظ استعمال کیا گیا۔ خود اللہ تعالیٰ کی ذات کے بارے میں لفظ نور آیا کہ **اللہ نور السموات والأرض** بعض مقامات پر سورج اور چاند کو بھی نور کہا گیا ہے جیسے سورہ یونس کی آیت ۳ میں لیکن اکثر مقامات پر

نور کا لفظ دراصل ہدایت کے معنی میں گمراہی کے مقابلے میں استعمال کیا جاتا ہے لہذا اگر کتاب کو نور کہا جائے گا تو مراد ہوگی کتاب ہدایت اور اگر رسول ﷺ کو نور کہا جائے گا تو مراد رسول ہدایت ہوگا۔ اس میں نہ کوئی اختلاف ہے نہ جھگڑا۔ لیکن اللہ کے نور میں سے نور خدا ہونے کے لئے کوئی دلیل قرآن و حدیث سے پیش نہیں کی جاسکتی۔ جو ایک روایت یہ لوگ اس بارے میں جگہ جگہ پیش کرتے ہیں اس کی حیثیت کے بارے میں ہم نے شروع میں تحریر کر دیا ہے۔

هذا ما عندي والله أعلم بالصواب

فتاویٰ صراط مستقیم

ص 84

محدث فتویٰ

